

REGIONAL NEWS UNIT
AKASHVANI, GUWAHATI
0000000000

Date : 30-08-2026

Time : 1800 HRS

Assamese Evening Bulletin

- ১। মন্ত্ৰীসভাৰ বৈঠকত উজনি অসমৰ বানত ক্ষতিগ্ৰস্ত ৪ খন জিলাৰ বানপীড়িতক ১ ছেপ্তেম্বৰত ১৫ হাজাৰ টকাকৈ দিয়াৰ সিদ্ধান্ত।
- ২। নেপালত আৱদ্ধ অসমীয়া লোকক আজি বিয়লি ওভতাই অনা হ'ব বুলি মুখ্যমন্ত্ৰীৰ প্ৰকাশ।
- ৩। পি এম স্ব-নিধি যোজনাৰ জৰিয়তে দেশৰ মহিলাসকলৰ সবলীকৰণ পথ প্ৰশস্ত হৈছে বুলি প্ৰধানমন্ত্ৰীৰ মন কী বাতত উল্লেখ।

আৰু

- ৪। টি-টুৱেণ্টি এছিয়া কাপ ক্ৰিকেট প্ৰতিযোগিতাত আজি ডুবাইত থাইলেণ্ডৰ বিৰুদ্ধে ভাৰতীয় মহিলা দলৰ অভিযান আৰম্ভ।

00000

মুখ্যমন্ত্ৰীৰ অধ্যক্ষতাত আজি লোকসেৱা ভৱনত অনুষ্ঠিত মন্ত্ৰীসভাৰ বৈঠকত কেইবাটাও গুৰুত্বপূৰ্ণ সিদ্ধান্ত গ্ৰহণ কৰা হয়। গোৱালপাৰাৰ ৰাফ্‌সিনী পাহাৰত বিদ্যুৎ উৎপাদনৰ বাবে ৫০০ বিঘা ভূমি আৱণ্টনৰ সিদ্ধান্ত বৈঠকত গ্ৰহণ কৰে। চন্দ্ৰপুৰ, সোণাপুৰ আৰু চাপৰকে ধৰি ৰাজ্যৰ ভিন্ন প্ৰান্তৰ কেইবাটাও অঞ্চলত অসম ঔদ্যোগিক উন্নয়ন নিগমক এহেজাৰ ৭৪ বিঘা ভূমি আৱণ্টনৰ লগতে ধেমাজিত দুগুণ উন্নয়ন প্ৰকল্পৰ বাবে ২৭ বিঘা ভূমি আৱণ্টনৰ সিদ্ধান্ত লোৱা হয়। চাহ বাগিচাৰ ক্ৰয়-বিক্ৰয়ৰ ক্ষেত্ৰতো কেইবাটাও নীতি নিৰ্দেশনাত অনুমোদন দিয়া হৈছে। বৈঠকত গুৱাহাটী বিশ্ববিদ্যালয় আন্তঃগাঁথনিৰ বাবে ১০৯ কোটি টকা আৱণ্টন দিয়াৰ লগতে বিশ্ববিদ্যালয়খনক পৰৱৰ্তী সময়তো ১৪০ কোটি টকা আৱণ্টন দিব বুলি সিদ্ধান্ত গ্ৰহণ কৰা হয়। ৭ ছেপ্তেম্বৰত উপ ৰাষ্ট্ৰপতিৰ অসম ভ্ৰমণৰ কাৰ্যসূচীত এই পুঁজি বিশ্ববিদ্যালয়খনক আনুষ্ঠানিকভাৱে প্ৰদান কৰা হ'ব। কেপাৰৰ উন্নত চিকিৎসাৰ বাবে গুৱাহাটী চিকিৎসা মহাবিদ্যালয়ত ৬০০ কোটি টকাৰ বিশেষ যন্ত্ৰ ক্ৰয়ৰ বাবে কেবিনেটে অনুমোদন জনায়। দেশৰ ভিতৰতে গুৱাহাটী চিকিৎসা মহাবিদ্যালয় হাস্পতালত এই বিশেষ যন্ত্ৰ সংযোজিত হোৱা প্ৰথমখন চিকিৎসা মহাবিদ্যালয় হিচাপে চিহ্নিত হ'ব। বান বিধবস্ত শিৱসাগৰ আৰু চৰাইদেউ জিলাৰ অৰুণোদয় আঁচনিৰ হিতাধিকাৰীক ছেপ্তেম্বৰ মাহত দুহেজাৰ টকাকৈ ধন মোকলাই দিয়াৰ সিদ্ধান্ত কেবিনেটত গ্ৰহণ কৰা হয়। লগতে বান বিধবস্ত উজনিৰ ৪ খন জিলাত বান সাহায্য বিতৰণৰ বিষয়েও সংবাদমেলত মুখ্যমন্ত্ৰীগৰাকীয়ে এইদৰে কয় :

বাইট- মুখ্যমন্ত্ৰী

ৰেচন কাৰ্ডৰ হিতাধিকাৰীক ৭০ টকাত মচুৰ দাইল আৰু ৩৫ টকাত চেনী বিতৰণ কৰাৰো সিদ্ধান্ত গ্ৰহণ কৰা হয়। ৰাজ্যৰ কাৰাগাৰত এইচ আই ভি আক্ৰান্ত ৰোগীৰ সংখ্যা বৃদ্ধিত চৰকাৰ উদ্বিগ্ন বুলি কেবিনেটৰ অন্তত মুখ্যমন্ত্ৰীয়ে সংবাদ মাধ্যমৰ আগত প্ৰকাশ কৰে। কাৰাগাৰত এইচ আই ভিৰ চিকিৎসাৰ বাবে উপযুক্ত ব্যৱস্থা গ্ৰহণ কৰিব বুলিও তেওঁ উল্লেখ কৰে। নেপালত আৱদ্ধ হৈ থকা ৮ গৰাকী অসমীয়া লোকৰ সন্ধান ৰাজ্য চৰকাৰে পাইছে বুলি উল্লেখ কৰি আজি বিয়লিৰ ভাৰত সীমান্তৰে তেওঁলোকক ঘূৰাই অনা হ'ব বুলি কেবিনেটত অন্তত মুখ্যমন্ত্ৰীগৰাকীয়ে জানিবলৈ দিয়ে।

নেপালৰ বিধবংসী বানত আবদ্ধ ৰাজ্যৰ ৮ জন লোক আজি নিৰাপদে দেশলৈ উভতি আহিব বুলি মুখ্যমন্ত্ৰী ড° হিমন্ত বিশ্ব শৰ্মাই প্ৰকাশ কৰিছে। দিছপুৰত অনুষ্ঠিত মন্ত্ৰীসভাৰ বৈঠকৰ পাছত মুখ্যমন্ত্ৰীয়ে সাংবাদিকক এই বিষয়ে জানিবলৈ দিয়ে।

বাইট (চি এম)

অসম ৰাজ্যিক দুৰ্যোগ ব্যৱস্থাপনা প্ৰাধিকৰণে শেহতীয়াকৈ প্ৰকাশ কৰা মতে নেপালৰ বানত কালি পশ্চিম কাৰ্বি আংলঙৰ এজন লোক সন্ধানহীন হোৱাৰ তথ্য প্ৰকাশ হৈছে। নলবাৰী জিলাৰ এজন লোক সন্ধানহীন হৈ থকাৰ পাছতে জিলা প্ৰশাসনে তাৎক্ষণিক পদক্ষেপ গ্ৰহণ কৰিছে। ২৬ আগষ্টৰ পূৰ্বে জিলাখনৰ পৰা নেপাললৈ যোৱা লোকসকলৰ পৰিয়ালক প্ৰশাসনৰ সৈতে যোগাযোগ কৰি সকলো তথ্য প্ৰদান কৰিবলৈ আহ্বান জনাইছে। ইতিপূৰ্বে জিলাখনৰ পৰা সন্ধানহীন হোৱা বুলি প্ৰকাশ পোৱা দুজন লোক নিৰাপদে আছে বুলি ৰাজ্যিক দুৰ্যোগ ব্যৱস্থাপনা প্ৰাধিকৰণৰ তথ্য প্ৰকাশ পাইছে।

ইপিনে নেপালত যোৱা বুধবাৰৰ প্ৰলংঘকাৰী বানৰ পাছত বৰ্তমানলৈকে ১০৮ জন ভাৰতীয় লোকক উদ্ধাৰ কৰা হৈছে বুলি বৈদেশিক পৰিক্ৰমা মন্ত্ৰালয়ৰ সূত্ৰই সদৰি কৰিছে। সামাজিক মাধ্যমৰ এটা বাৰ্তাত বৈদেশিক পৰিক্ৰমা মন্ত্ৰালয়ৰ মুখপাত্ৰ ৰণধীৰ জয়ছোৱালে কয়, যে পূৰ্বে সন্ধানহীন হৈ থকা প্ৰায় ৫০ জন ভাৰতীয় লোকৰ সৈতে যোগাযোগ কৰিব পৰা গৈছে। মন্ত্ৰালয়ে উল্লেখ কৰা মতে, এতিয়াও ২৭৫ জন ভাৰতীয় লোক সন্ধানহীন হৈ থকাৰ লগতে প্ৰায় ১২৮ জন প্ৰবাসী ভাৰতীয়ৰ কোনো সন্ধান পোৱা হোৱা নাই।

ইপিনে, দেশখনৰ আকস্মিক বানত মৃত্যু হোৱা লোকৰ সংখ্যা ৭৬৮ লৈ বৃদ্ধি পাইছে। বৰষুণ আৰু পুনৰ বানৰ আশংকাৰ মাজতে উদ্ধাৰ অভিযান পূৰ্ণগতিত অব্যাহত আছে। বানৰ ফলত কমেও ২২৭ জন বিদেশী নাগৰিকৰ লগতে প্ৰায় দুহেজাৰ ৫০০ লোক সন্ধানহীন হৈ আছে।

বিশ্বনাথ জিলাৰ বিহালী সমষ্টিৰ চৰকাৰী চাকৰি প্ৰত্যাশীসকলৰ বাবে বিধায়ক মুনীন্দ্ৰ দাসৰ উদ্যোগত আজি চৰকাৰী নিযুক্তি পৰীক্ষা প্ৰস্তুতিৰ বাবে তিনিমহীয়া বিনামূলীয়া প্ৰশিক্ষণ শিবিৰ মুকলি কৰা হয়। বিহালীৰ বৰগাংৰ শংকৰদেৱ প্ৰেক্ষাগৃহত আজি এই শিবিৰ মন্ত্ৰী অশোক সিংহলে উদ্বোধন কৰে। এই শিবিৰত ইতিমধ্যেই বিহালী সমষ্টিৰ দুটা উন্নয়ন খণ্ডৰ প্ৰায় এহেজাৰ ৬০০ চাকৰি প্ৰত্যাশীয়ে পঞ্জীয়ন কৰিছে। এই শিবিৰ উদ্বোধনী অনুষ্ঠানত সাংসদ ৰঞ্জিত দত্ত, বিশ্বনাথ জিলা আয়ুক্তৰ লগতে বহু কেইগৰাকী বিশিষ্ট ব্যক্তি উপস্থিত আছিল।

বিকশিত ভাৰতৰ লক্ষ্যত উপনীত হোৱাৰ ক্ষেত্ৰত নিচামুক্ত অভিযানে বিশেষ ভূমিকা পালন কৰিব বুলি প্ৰধানমন্ত্ৰী নৰেন্দ্ৰ মোদীয়ে মন কী বাতত প্ৰকাশ কৰিছে। তেওঁ কয়, যে এই অভিযানে দ্ৰুতগতিত দেশৰ বিভিন্ন অঞ্চল সামৰি লৈ জনসাধাৰণক সজাগ কৰাৰ ক্ষেত্ৰত শক্তিশালী ভূমিকা গ্ৰহণ কৰিছে। আকাশবাণীৰ ১৩৭ সংখ্যক মন কী বাতত নিজৰ মনৰ ভাৱ ব্যক্ত কৰি প্ৰধানমন্ত্ৰী মোদীয়ে কয়, যে ভাৰতৰ যুৱক-যুৱতীসকলৰ সুস্বাস্থ্য, সুখ আৰু উজ্জ্বল ভৱিষ্যতৰ বাবে এয়া এটা সামূহিক সংকল্প। তেওঁ মাদক দ্ৰব্যৰ বিৰুদ্ধে সজাগতা সৃষ্টি কৰা আৰু মাদক দ্ৰব্যত আসক্ত লোকক সহায়ৰ বাবে আগবাঢ়ি অহা সকলৰ প্ৰশংসা কৰে। শ্ৰীমোদীয়ে এখন নিচামুক্ত ভাৰত গঢ়াৰ বাবে শক্তিশালী শ্ল'গান উলিয়াবলৈ আৰু যুৱ সংগীতজ্ঞসকলক নিচামুক্ত জীৱনৰ বাৰ্তা কঢ়িওৱা গীত সৃষ্টি কৰিবলৈ আহ্বান জনায়।

পি এম স্বনিধি যোজনাৰ কথা উল্লেখ কৰি প্ৰধানমন্ত্ৰী মোদীয়ে কয়, যে এই আঁচনিৰ জৰিয়তে লাখ লাখ মহিলাই নতুন শক্তি লাভ কৰিছে। মহিলা সৱলীকৰণৰ এই দিশটো সততে আলোচনা কৰা নহয় বুলি তেওঁ উল্লেখ কৰে। শ্ৰীমোদীয়ে কয় যে দেশৰ প্ৰায় ৩৫ লাখ মহিলাই আঁচনিৰ সৈতে সংযোজিত হৈ নিজৰ ব্যৱসায় সম্প্ৰসাৰিত কৰিছে।

তেওঁ আজিৰ অনুষ্ঠানত নাগালেণ্ডৰ ফেক জিলাৰ বেচালু পুৰ' নামৰ মহিলাগৰাকীয়ে ফুল খেতিৰ সম্ভাৱনাৰ বিষয়ে লক্ষ্য কৰি এই খেতিৰে দেশৰ বজাৰ দখল কৰিবলৈ সমৰ্থ হোৱাৰ কথা উল্লেখ কৰে।

স্বচ্ছতাৰ বিষয়ে উল্লেখ কৰি শ্ৰীমোদীয়ে কয়, যে স্বচ্ছতাৰ এটা উল্লেখনীয় মান আছে। যেতিয়া জনসাধাৰণে কোনো এডোখৰ ঠাই পৰিষ্কাৰ কৰি ৰখাৰ বাবে সংকল্পবদ্ধ হয়, তেতিয়া সেই ঠাইত পৰিচয় সম্পূৰ্ণৰূপে সলনি হৈ পৰে বুলি তেওঁ উল্লেখ কৰে। তেওঁ কয়, যে স্বচ্ছতাৰ দিশত এনে ধৰণৰ প্ৰচেষ্টাই দেশৰ বিভিন্ন অংশত জনসাধাৰণক অনুপ্ৰেৰণা যোগাইছে। এই প্ৰসংগতে তেওঁ উত্তৰ প্ৰদেশৰ ক্লিন আপ পাটৱাই নামৰ স্বেচ্ছাসেৱী দলটোৰ বিষয়ে উল্লেখ কৰে। এই দলটোৱে ৪০০ মেট্ৰিক টনতকৈও অধিক আৱৰ্জনা সংগ্ৰহ কৰি ইয়াক নিষ্কাশণৰ ব্যৱস্থা কৰিছে বুলি তেওঁ জানিবলৈ দিয়ে।

০০০০০

টি-টুৱেণ্টি এছিয়া কাপ ক্ৰিকেট প্ৰতিযোগিতাত আজি ডুবাই আন্তঃৰাষ্ট্ৰীয় ক্ৰিকেট ষ্টেডিয়ামত ভাৰতীয় মহিলা দলে প্ৰথমখন খেলত থাইলেণ্ডৰ বিৰুদ্ধে অভিযান আৰম্ভ কৰিব। খেলখন ভাৰতীয় সময় অনুসৰি নিশা চাৰে ৮ বজাত আৰম্ভ হ'ব। হৰমণপ্ৰীত কৌৰ নেতৃত্বাধীন ভাৰতীয় দলটোত স্মৃতি মান্নানা সহ অধিনায়ক হিচাপে থাকিব। উল্লেখযোগ্য যে, টি-টুৱেণ্টি এছিয়া কাপৰ ইতিহাসত ভাৰতে এতিয়ালৈকে ৫ খনৰ ভিতৰত ৩ খন খেলত খিতাপ জয় কৰি আটাইতকৈ সফল দল হিচাপে বিবেচিত হৈছে। প্ৰতিযোগিতাত থাইলেণ্ডে যোৱা শুকুৰবাৰে নিজৰ প্ৰথম খেলত হংকং-চীনক পৰাস্ত কৰে। প্ৰতিযোগিতাত মুঠ ৮টা দলৰ ভিতৰত গ্ৰুপ-এত ভাৰত, থাইলেণ্ড, হংকং আৰু পাকিস্তান আছে।

০০০০০

সাংবাদিক, সাংস্কৃতিক কৰ্মী, লেখক তথা তথ্য চিত্ৰ নিৰ্মাতা নিমানন্দ দাসৰ আজি পুৰতি নিশা মাজুলীৰ কমলাবাৰীৰ দৰীয়া গাঁৱৰ সমীপত সংঘটিত এটা পথ দুৰ্ঘটনাত মৃত্যু হয়। প্ৰকৃতিপ্ৰেমী যাদৱ পায়েণ্ডৰ জীৱন আধাৰিত এখন তথ্য চিত্ৰৰ দৃশ্যগ্ৰহণ সম্পূৰ্ণ কৰি উভতি অহাৰ পথত বাহনখন দ' খাবৈত বাগৰি পৰাৰ ফলত এই শোকাৱহ দুৰ্ঘটনাটো সংঘটিত হয়। বিগত ৩০ বছৰৰো অধিক কালজুৰি সাংস্কৃতিক সাংবাদিকতাৰ ক্ষেত্ৰখনত কাম কৰি অহা দাসে বাহাৰুল ইছলাম পৰিচালিত আছেনে কোনোবা হিয়াত আৰু চক্ৰধৰ ডেকা পৰিচালিত সৰু বোৱাৰী চলচ্চিত্ৰত সহকাৰী পৰিচালক হিচাপে কাম কৰাৰ লগতে কেইবাখনো ধাৰাবাহিকৰ চিত্ৰনাট্য, তথ্য চিত্ৰ আৰু নাটক পৰিচালনা কৰিছিল। তেওঁ বিয়োগত সাংস্কৃতিক সাংবাদিক সন্থা অসম, অসম বাৰ্তাজীৱি সংঘ, গুৱাহাটী প্ৰেছৰ ক্লাবৰ লগতে বিভিন্ন সংবাদ গোষ্ঠী আৰু সংগঠনে শোক প্ৰকাশ কৰিছে।

০০০০০

সমাপ্ত